

दिनांक : 30.10.2025

समय : 02.10pm

आकाशवाणी मध्यप्रदेश से प्रस्तुत हैं प्रादेशिक समाचार

एकता दिवस

गृह मंत्री अमित शाह ने बताया है कि राष्ट्रीय एकता दिवस के अवसर पर कल गुजरात के केवड़िया में एक भारत, श्रेष्ठ भारत के प्रतीक के रूप में एकता परेड का आयोजन किया जाएगा। उन्होंने बताया कि प्रधानमंत्री नरेन्द्र मोदी इस परेड का उद्घाटन करेंगे। पटना में संवाददाता सम्मेलन को संबोधित करते हुए श्री शाह ने कहा कि यह परेड सरदार वल्लभ भाई पटेल 150वीं जयंती के अवसर पर आयोजित की जा रही है। उन्होंने कहा कि यह परेड नई दिल्ली की गणतंत्र दिवस परेड की तर्ज पर होगी। केंद्रीय सशस्त्र अर्धसैनिक बलों के अलावा राज्यों के पुलिस बल और देश भर के कलाकार इस समारोह में शामिल होंगे।

मुख्यमंत्री छात्रवृत्ति

मुख्यमंत्री डॉ. मोहन यादव ने भोपाल में आज 52 लाख से अधिक विद्यार्थियों के खातों में 300 करोड़ रुपए से ज्यादा की छात्रवृत्ति की राशि प्रदान की। मुख्यमंत्री निवास पर आयोजित इस कार्यक्रम में उन्होंने कहा कि प्रदेश सरकार योजनाओं के माध्यम से शिक्षा के क्षेत्र में निरंतर कार्य कर रही है और छात्रवृत्ति का वितरण समय पर हो रहा है।

मुख्यमंत्री ड्रोन

मुख्यमंत्री डॉ. मोहन यादव ने आज विज्ञान भवन, भोपाल में आयोजित 'ड्रोन तकनीक कार्यशाला एवं एक्सपो 2025' का शुभारंभ किया। इस अवसर पर उन्होंने प्रदर्शनी एवं कार्यशाला का अवलोकन किया। मुख्यमंत्री डॉ. यादव ने विभिन्न शैक्षणिक संस्थानों, स्टार्टअप्स और औद्योगिक इकाइयों द्वारा लगाए गए स्टॉल्स का भ्रमण कर ड्रोन तकनीक में हो रहे नवाचारों की जानकारी प्राप्त की। उन्होंने ड्रोन के शैक्षणिक, औद्योगिक एवं कृषि क्षेत्रों में उपयोग से जुड़े अनुप्रयोगों का निरीक्षण भी किया।



जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है, और इससे पूरे देश के उपभोक्ताओं को लाभ मिल रहा है। नरसिंहपुर के दुर्गेश नेमा, कार खरीददार ने जीएसटी पर दी गई छूट को लेकर अपने विचार साझा किये हैं...

आंवला नवमी

मुख्यमंत्री डॉ. मोहन यादव ने प्रदेशवासियों को आंवला नवमी की बधाई एवं मंगलकामनाएं दी हैं। वही आंवला नवमी के मौके पर आगरमालवा जिले में भी महिलाओं द्वारा आंवले के वृक्ष की पूजा आराधना कर परिक्रमा की गई। वही प्रदेश के कई जिलों से भी आंवला नवमी मनाए जाने के समाचार मिले हैं।

महिला क्रिकेट

आईसीसी महिला विश्व कप में आज नवी मुंबई में दूसरे सेमीफाइनल में भारत का मुकाबला ऑस्ट्रेलिया से होगा। यह मैच दोपहर तीन बजे शुरू होगा। आकाशवाणी दोपहर ढाई बजे से इसका अंग्रेजी और हिंदी दोनों में सीधा प्रसारण दिखाएगा। इससे पहले दक्षिण अफ्रीका ने कल रात गुवाहाटी में इंग्लैंड पर 125 रन की बड़ी जीत के बाद फाइनल में पहुंच गया है।

पिथमपुर हादसा

धार जिले के औद्योगिक क्षेत्र पिथमपुर के सागौर में रेलवे ब्रिज निर्माण के दौरान एक हादसे में दो लोगों की दबने से मौत हो गई। ब्रिज निर्माण में लगी क्रेन पलट कर एक पिकअप वाहन पर जा गिरी। इससे वाहन में सवार दो लोगो की मौत हो गई। अतिरिक्त पुलिस अधीक्षक पारूल बेलापुरकर ने बताया कि पुलिस बल मौके पहुंचा और दोनों शवों को पोस्टमार्टम के लिए भेज दिया गया है।

मौसम

प्रदेश के कई हिस्सों में कल रुक-रुक कर बारिश हुई, जबकि भोपाल, इंदौर और उज्जैन में तेज हवाओं के चलते तापमान में गिरावट दर्ज की गई। उज्जैन में दिन का अधिकतम तापमान 23 डिग्री सेल्सियस तक लुढ़क गया। मौसम विभाग ने

चेतावनी जारी की है कि राज्य में अगले चार दिनों तक लगातार बारिश का सिलसिला जारी रहेगा। ठंडी हवाओं और नमी के कारण कई इलाकों में कोहरा छाने की संभावना भी जताई गई है। मौसम विभाग ने 12 जिलों सतना, रीवा, मऊगंज, सीधी, सिंगरौली, मैहर, उमरिया, शहडोल, अनूपपुर, डिंडौरी, मंडला और बालाघाट के लिए भारी बारिश का अलर्ट जारी किया है।

समाचार संक्षेप में –

- नागपुर-जबलपुर राष्ट्रीय राजमार्ग पर एक सड़क हादसे में **जबलपुर** के तीन होटल कारोबारियों की मौत हो गई। इनमें एक होटल संचालक सहित अन्य दो कारोबारी हैं।
- **शिवपुरी** के जिला अस्पताल से एक महिला द्वारा नवजात बच्ची के चोरी किए जाने के मामले में पुलिस को सफलता मिल गई है। पुलिस ने सीसीटीवी कैमरों की मदद से उक्त आरोपी महिला को गिरफ्तार कर लिया है।
- **नीमच** में मुख्य निर्वाचन पदाधिकारी संजीव कुमार झा ने वीडियो कांफ्रेंसिंग के माध्यम से कमिश्नर एवं कलेक्टर जिला निर्वाचन अधिकारियों के साथ बैठक की।
- **मंडला** जिले में सुबह से मौसम बदला हुआ है रुक-रुक कर बारिश लगातार जारी है। बारिश से फसलों के खराब होने की चिंता बढ़ गई है।
